



3 Евангелля св. Лукі

Бацькі Ягоныя хадзілі штогод у Іерусалім на свята Пасхі. І калі Яму было дванаццаць гадоў, яны прыйшлі паводле звычаю ў Іерусалім на свята. Калі пасля заканчэння дзён свята яны вярталіся, засталася Дзіця Езус у Іерусаліме, і не заўважылі гэтага Ягоныя бацькі. Думаючы, што Ён ідзе з падарожнымі, прайшлі дзень дарогі і тады пачалі шукаць Яго між сваякамі і знаёмымі. Не знайшоўшы, вярнуліся ў Іерусалім, шукаючы Яго. І сталася, што пасля трох дзён знайшлі Яго ў святыні. Ён сядзеў сярод настаўнікаў, слухаючы іх і пытаючыся ў іх. Усе ж, хто слухаў Яго, здзівіліся розуму і адказам Ягоным. І, убачыўшы гэта, здзівіліся; і сказала Яму Маці Ягоная: “Сыне, чаму Ты зрабіў нам гэтак? Вось айцец Твой і я ў вялікім смутку шукалі Цябе”. І сказаў ім: “Чаго ж вы Мяне шукалі? Ці вы не ведалі, што Мне трэба быць у тым, што належыць Айцу майму?”. А яны не зразумелі таго, што Ён сказаў ім. І пайшоўшы з імі, прыйшоў у Назарэт і быў ім паслухмяны. А Маці Яго захавала ўсе гэтыя словы ў сэрцы сваім. Езус жа ўзрастаў у мудрасці, у гадах і ў ласцы ў Бога і ў людзей. † Лк 2, 41–52

Назарэтанскі прыклад

Жыццё Святой Сям'і было напоўнена цяжкасцямі: нялёгкай штодзённай працай, цярпеннем, страхамі, клопатамі, нават неабходнасцю некалькігадовага вандравання па чужыне. Бог, нягледзячы на тое, што ў Сям'і рос Яго Сын, не зрабіў яе дарогу проста і лёгкай. Але даў мудрасць і моц для таго, каб ісці гэтым шляхам у святой настойлівасці і пакоры.

Сёння Святая Сям'я з'яўляецца для нас прыкладам, які нельга адсоўваць на другі план, спіхваць на абочыну жыцця. Заўсёды маючы гэты ідэал перад вачыма, нягледзячы на ўласную слабасць і недасканаласць, будзем крок за крокам набліжацца да яго. Калі ж згубім арыенцір, будзем стаяць на месцы ці, што горш, пачнём рухацца назад.

□ Ці спрабую пераймаць Яго ідэалы ў сваім жыцці? Ці даюць яны мне прырытэтнымі?